

Ju' Colbil Te Jauni



COLBIL TOJ CYA'J

Junjun ta'l tnej tyol Dios jatzni ik'et toj Santa Biblia ex junx tna'bl. Ex in tk'o'n jun chic'babl tbanilxi'x tu'n tke cc'u'j ex tu'n cyonit ju' aye'j xjal ju' in che' k'ak'an ex in che' c'ujati tu'n tbinchet ju' tajbil Dios.

Jun xjal ka ma tz'anjtz ti'j tanmi ex ka ma cyej txokpin tcyakil ju' binchj il, in nul Kajau JesuCrist najal toj tanmi. Ajalu ic'ni twitzlalil wu'ne' toj ju' abk'i 1937. Bajx cuba xitj jun maj ju' mujba'bl tibil wu'ne' tuc'il Kajau. Cu'cx in chin tzalaje' toj woc-sla'ble'. Ku'mtzun in xi' nma'ne' teya tu'n tc'monteya Kajau JesuCrist te clolteya ex ilxi'x ti'j tu'n tbinchanteya.

Ayine' t-tzica toj Kajau JesuCrist,

Watson Goodman (1920-2002)

JU' TC'U'JLALIL DIOS

Rom 5:8

Atzunte Dios oje tzaj tyec'u'n ke ka ati tc'u'jlalil k'ij, ex a tume'l ja'lu tyec'uya', ku'n ate Crist cyimi tu'n kpaj mascyepe' aj ilko'tok.

Juan 13:1

Ch'inxtltoktzun tul canun ju' nink'ij, xjan k'ij tbi, bi'ntltok tu'n Jesús ka matxi'tok japun tk'ijlalil tu'n tic' tza'lu twitz tx'otx' ex tu'n tpon tc'etz Tman. Ku'n tej atitok tza'lu twitz tx'otx', intok che' tc'u'jla'n e' t-xnak'tzben, ku'mtzun tyec'u ju' tc'u'jlalil nimxi'x cye.

Apocalipsis 1:5

Ex tu'n Jesucrist aju' tziyal axxi'x yolin, ku'n ate tnejel xjalju' jatz ank'in cxol cyimni, ex ate ati toclen tu'n tcawin cyibaj ccyakil rey ju' ate' twitz tx'otx'. Ate Cristju' c'u'jla'ke, ex ma ko' tx'jet tu'n toj kil nok tu'n ju' tchc'el.

Juan 3:16

Ku'n tu'nju' tc'u'jlalil Dios nimxi'x cyi'j xjal, ku'mtzun ma chin tzaj tchk'one', ayine' o'cxcu' jun Tc'ual, tu'ntzun lalun che' naj ccyakil ju' ma che' ocslan weye', nok o'cx tu'n tten cchwinklal te jumajx.

Jeremías 31:3

Najchaktok takine' ex ma cu'b tyec'untib Dios nwitzel. Ex ma tzaj tma'n weye' ma nc'ujlaya te jumajx.

JESUCRIST TTZAJLENX

Ku'mtzun ate' yol ju' ma tzaj yec'u'n ke ti'j ju' kocslabl axte', ex nimxi'x toclen: Oc tk'o'n tib Dios te xjal tu'n tyec'unte tib ke; ex chic'banjtz tu'n ju' Xeubaj Xjan ka tnic'al ti'j, ex ca'yinjtz cyu'n anjl. Ex pacbanjtz cxol txkantl tnam, ex nim xjal e' ocslan te toj tcyakil twitz tx'otx', ex xi' k'i'ntzuntz toj cya'j.

—I Timotey 3:16

Tcyakil ja'lu baji, tu'n tjapun ju' cyejni k'ma'n ojtxi' tu'n ju' t-sanjelal Kajau, ku'n axte Kajau k'mante teju' t-sanjelal tu'n tcyej tma'n, ex tma icja'lu: Aju' jun tál txin donsey oc c'ocyel tika'n twi' tal, ex oc c'itz'jel ju' tal, atzu'n tbi ju' tal oc c'ocyel k'et aju' Emanuel, chi ju' tz'iba'n tu'n t-sanjelal Kajau. Atzun ju' yol Emanuel, a in tma'n ju': Ati Dios kuc'i'l.

—Matey 1:22, 23

Xi' ttzak'we'n Jesús te, ex xi' tma'n:—¿Ma na'm-xpe' tel tnic'a weye', Felip? extzun matxi' chin ten ba'mpun k'ije' cyuc'ile'. Alcye matxi' tz'oc ca'yinweye', atzunte matxi' tz'oc ca'yinte Dios Mambaj-ju'. ¿Se'ntak'witzun in tzaj tma'na weye', tu'n t-xi' nyec'u'ne' Dios Mambaj cyeye'? ¿Ma mintzun junti' in tocsla'na ka atinkine' tuc'i'l Mambaj, extzun ju' Mambaj ati wuc'le'? — Juan 14:9, 10a

T-xe tnejel tej na'mxtok tbinchet tcyakil, atitoktl ju' Tc'ual Dios ex atok tbiju' Yol, atzun ju' Yol atitok junx tuc'i'l Dios, ex aju' Yol axte Diosju'. Aju' atoc tbi Yol t-xe tnejel, yajxi'tzuntel oc te xjal, ex najan jte' k'ij kxole'. Ex kile' tajwalil, ajwalil cse'nx toclen ju' o'cxcu' jun Tc'ual Dios Mambaj, nojni tu'n xtalbil ex o'cx in yolin ax. — Juan 1:1 ex 14

JESUS AJU' TC'UAL DIOS

Isaias 9:6

Ku'n jun c'ual ma tz'itz'ji ke, jun c'ualbaj tzajni k'o'n tu'n Dios, ex a toclenju' tu'n tcawin kibaj. Ku'mtzun atbiju' oc c'ocyel K'ol Nabl, Dios te lpu-malj, Mambaj te Jumajx, ex Nejenel te Nac'bil.

I Juan 4:15

Ex alchakxcyecu' xjal ka in tchic'ba'n ex ka in tma'n ka a Jesúsju' Tc'ual Dios, atzunte xjalju' najli tuc'i'l Dios ex najli Dios toj tanmi.

Colosas 2:9

Ku'n ate Dios najli toj t-xmilal Crist, tuc'i'l tcyakil ju' tipumal ex tuc'i'l tcyakil ju' toclen.

Matey 17:5

Tetzunj acxtok in yolin Pedr, o'cx ttzaj txkan muj majx sakile, ex cub jupe cyibaj; tojtzu'n muj tzaj jun tk'ojk'ojel wi'yj ex intok tma'n: —Ate Nc'ualjaye' lu, ex c'u'jla'nxi'x wu'ne' ex in chin tzalajxi'xe' ti'j. Cbinxjuye' tyol, chiju' tk'ojk'ojel wi'yj.

Lucas 1:35

Atzun ju' anjl xi' ttzak'we'n te: —Aja' lu oc cben-tel, ku'n tzul ju' Xeubaj Xjan tuc'ila, ex ju' tipumal Dios ju' nimxi'x toclen tibaj tcyakil, majx oc ctxun-jtzela tu'n tu'ntzun tjapun ja'lu. Ku'mtzun aju' ne'x aj titz'ji o'cxtzu' oc c'ajbela' te Dios, extzu'n tbi oc c'ocyel aju' Tc'ual Dios.

IN TZAJ CHIC'BA'N KE TU'N JESUS ALCYE JESUS

Ex xi' k'ma'ntzuntz te tu'n Jesús:—Ayinwe' k'olte ank'ibl, ex ayine' k'olte chwinklal; alcyé ma tz'ocslanweye', mascyetzun ma cyim pero oc c'an-k'iltel. — Juan 11:25

In cma'ne' ka ayine' Xnak'tzalcyeye' ex ayine' Cyajawe', ex atzun ju' in cma'ne' lu ba'nte'; ku'n ayinwejuye' Xnak'tzalcyeye' ex ayine' Cyajawe'. — Juan 13:13

Xi'tzun tma'n Jesús cye:—Aye'cye', te cubl-ke'ye' tza'lu twitz tx'otx', ayintzunwe' te jauni toj cya'j; aye'cye' te twitz tx'otx'ke'ye', ayintzunwe' mya te twitz tx'otx'kinwe'. — Juan 8:23

Acxcu' atinkine' twitz tx'otx', spic'unkine' cxol xjal. — Juan 9:5

Xi' tma'ntzun Jesús cye:—Ayinwejuye' wabj tu'n tten cchwinklale'; ku'mtzun alcyé ma tzul wuc'ile', mlay tzaj jumajtl we'yaj ti'j; ex alcyé ma tz'ocslanweye' mlay tzajtl c'uaj ti'j. — Juan 6:35

Xi' tma'ntzun Jesúsztzu' cye:—Aju' oc cxe'l nma'ne' cyeye' axte', atintoktlwe' atxi'xj tej na'm-xtok titz'ji Abraham. — Juan 8:58

Atzunte Jesús xi' tma'n jumajtl cye:—Aju' oc cxe'l nma'ne' cyeye' axte': Ayinwe' ttzija jaju' in che' oxa' rit. — Juan 10:7

JUNJUN BANK'OBAJ E' TBINCHA JESUS

Matey 14:19-21

Xi' tma'ntzun Jesús cye tnam xjal, tu'n cbaj cub ke tibaj k'u'sun. Ex e' tzaj ttzyu'n ju' jwe' wabj, exke' cabe' cyiä, jau ca'yintzuntz twitz cya'j ex xi' tk'o'n chjonte te Dios, ex cub tak'pun'n ju' wabj, ex xi' tk'o'n cye t-xnak'tzben, aye'tzu'n t-xnak'tzben e' xi' sipante cye xjal. Ccyakiltzu'n xjal e' baj wan ba'nxi'x; cbajlenxi'tzun wan, bjau cbuyi'n ju' tsobril wabj, ex noj cablajuj chi'l cyu'n. Nim ju' xjal e' baj wan; e' wan ichan, ex e' kya, ex e' c'ual; atzu'n cyajlal, oke'cxju' ichan, jwe' mil--lo cbaj.

Lucas 5:5, 6

Atzunte Simón xi' ttzak'we'n te Jesús: —Taye, matxi' tz'ex ak'bil ku'ne' in ko' ak'unane', ex mixti'x ätzyet jun cyiä ku'ne'; atzun ju' ja'lo ku'n acu'ya in k'mante, oc cbelex nk'onjuye' pa te tzuybil cyiä, chi Pedr. Tetzunj tcu'x ck'o'n ju' tzuybil cyiä toj a', ojexi'x noj ju' pa cyu'n cyiä, expe' ju' cpa cxi'tok ju' t-xi' lakj tu'n cyalal ju' cyiä.

Matey 20:30 ex 34

Ex ate'tok cabe' xjal moäke' k'uklike'tok ttzi be; tetzunj cbinte ju' moä ka cxi'toku' tic' Jesús, e' jau äch'in, ex cma: —Taye, aya Tc'ual Daví, k'ak'antz tc'u'ja ki'je', che' chij. . . . Tzajtzun k'ak'an tc'u'j Jesús cyi'j, ex oc tmco'n ju' cwitz; textzu'n cmuj tej toc mco'n cwitz, jketu' cwitz ex e' ca'yin, ex e' oc lpe ti'j Jesús.

A JESUCRIST CH'ISAL EX TAJAU TCYAKIL

Colosas 1:16

Ex nok tu'nel Crist tbincha Dios tcyakil ju' ati toj cya'j ex tcyakil ju' ati twitz tx'otx', tcyakil ju' k'anacha'l ex tcyakil ju' minti' k'anacha'l, ex ccyakil ju' nimak cawil, ex ccyakil ju' nimak cyoclen, ex ccyakil ju' e' nimak nejenel, ex ccyakil ju' e' nimak oclenj; ccyakil ja'lu nok tu'nel Crist e' cuba' bincha'n tu'n Dios, tu'ntzun cyajben te Crist.

Hebrey 1:2

Dios . . . Atzu'n cyoj ju' mancbil tk'ijlalil ja'lo, ma yolin ke nok tu'nel ju' Tc'ual. Tcyakiltzun ju' ati, cya'j ex tx'otx', ex tcyakil txkantl ti'xti' ati, cub tbincha'n Dios nok tu'nel ju' Tc'ual, ex atxi'xj ojtxi' jau t-sc'o'n Dios Tc'ual, tu'n toc etzalte tcyakil ju' cub tbincha'n.

Rom 14:9

Ku'mpe'na'tzun cyimte Crist, ex jau ank'in tu'n toc te cyajau cyimni, ex te cyajau ju' itz'ke'.

Juan 1:3

Tcyakiltzun ju' ati, ate Yol binchante, ku'n a Dios tzaj k'mante te; tcyakiltzun ju' ati, mixwitloti' nok-wit mya Yol binchante.

Cbinchben 2:36

Tcyakil ju' tnam Israel ati tu'n cbinte axxi'x,aju' Jesús aj jau ck'one' twitz crus, ma tz'oc k'o'n toclen tu'n Dios tu'n toc te Kajau ex Crist.

A JESUCRIST CAWIL TIBAJ TCYAKIL

Rom 14:10

¿Yajtzunta tiku'n in yolina'ya ti'j ttzica mujka titz'ina, ex in tma'na ka mya ba'n ju' in tbincha'n? ¿Ex tiku'n in nela' tic'u'njuya ttzica mujka titz'ina? Ku'n kcyakilke il ti'j tu'n kten twitz Crist tu'n koc toj xjel ti'j tcyakil ju' in kbincha'n.

Matey 25:32

Ex ccyakil xjal cyoj ccyakil tnam oc che' ocyel buyi'n nwitze', ajtzun cbjo'c chmo'n octzun che' bel npa'ntzu'ye', oc che' elel npa'nju'ye' jun tnej cyi'j ju' jun tnejtel; icu' cse'n jun c'ic'lel in che' el tpa'n rit cyi'j ke'ju' chib.

Rom 2:16

Tcyakil ju' ti'xti' oc k'ancha'lixel toj tk'ijlalil aj cyoc xjal toj xjel twitz Dios tu'n Jesucrist, ku'n icju' in tma'n tpacbal ba'n te colbil ju' in xi' npacbane', tu'ntzun ju' lu oc c'elel chic'e tcyakil ju' cbinchben xjal, ju' in cbincha'n toj ewaj.

II Timotey 4:1

In xi' wabtzi'njaye' lu teya, ku'n lu ato'ko' twitz Dios ex Kajau Jesucrist, aj tzul jumajtl cawil ex oc che' bjo'cyel xjal toj xjel tu'n, aye oje che' cyim exke' ju' itz'ke'x.

Cbinchben 10:42

Ex tma keye' tu'n t-xi' kpacbane' cye xjal, ex tu'n ktziyanteye' ka matxi' tz'oc k'o'n toclen Jesús tu'n Dios tu'n toc te jues cyibaj xjal itz'ke'x, ex cyibajke' oje che' cyim.

COLBIL NOK O'CX TU'N JESUCRIST

Hebrey 5:9

Tetzunj tbaj tz'ket toj tcyakil, octzuntz binchalte colbil te jumajx, cye ccyakil ju' in che' ocslan te.

Hebrey 7:25

Ku'mtzun ate Jesús atite tipumal tu'n cclet ju' xjal tu'n te jumajx, aye'ju' ka ma che' pon lk'e tc'etz Dios nok tu'nel Jesús, ku'n itz'te Jesús te jumajx tu'n tcubsan twitz Dios cyi'j.

Cbinchben 4:12

Ex mix-a'lo' juntl colol, ku'n mixti' juntl colol tzaj tk'o'n Dios toj tcyakil twitz tx'otx' tu'n tbent kclet tu'n, chi Pedr xi' tma'n cye.

Juan 10:9

Ayinwe' ttzija: ex alcyetzun ju' ma tz'ocx wu'ne' oc ccletel; ex oc c'ocyel nacu'j jun rit, oc c'ocyex ex oc c'eletz ttzi ju' ch'laj ex oc ccnetel twabl.

Juan 14:6

Atzunte Jesús xi' ttzak'we'n te, ex xi' tma'n: —Ayinwe' be, ex ayinwe' yol axxi'x, ex ayine' k'olte chwinklal. Mlay bent tpon jun xjal tc'etz Dios Mambaj ka mya wu'ne'.

Juan 8:24

Ku'mtzun in xa' nma'ne' cyeye' ka oc che' cyimele' toj cyile', ka minti' xinx cyocslane' ka ayine' ati woclene' tu'n Dios, ku'mtzun oc che' cyimele' toj cyile'.

COLBIL NOK O'CX TU'N JESUCRIST

Colosas 1:12-14

Ku'mtzun ck'onxe' chjonte te Dios, tu'nju' ma tzaj tk'o'n koclen tu'n kc'montaju' etzbil junx cyu-c'i'l ju' ocslal ju' ate' toj spic'un. Ku'n matxi' ko' clet tu'n Dios, ex ma ko' etz tik'i'n toj ju' tipumal klolj, ma ko' pon tik'i'n toj ju' tcaubil Tc'ualaju' c'u'jla'n tu'n, ex ma ko' colpet nok tu'n ju' tchc'el Crist, ex ma najset ju' kil tu'n.

Lucas 19:10

Ku'n ayine' ju' in tzaj chk'o'ne' tu'n Dios tu'n ntene' cxol xjal, ma chin nule' jyolcye ex clolcyeju' oje che' tz'pet. Chi Jesús tma cye xjal, tej atitok tja Zaquey.

Tito 2:14

Aju' Jesucrist lu aj ták' tib tu'n tcyim nak ku'nel, ex tu'n kclet toj tcyakil il, ex tu'n kxtilset ba'nxi'x tu'ntzun koc tecu'xi'x, se'ncu'tzun aticu' nim tbis kc'u'j tu'n kbinchante e' ba'n ak'unl.

Apocalipsis 5:9

Ex xi' cbitza'n jun ac'a'j bitz,aju' in tma'n ic-ja'lu: Aya tnic'alxi'x ti'ja, ku'mtzun ba'n tu'n tc'-montejuya libr, ex ba'n tu'n cyel tlaku'njuya sey aye'ju' ate'c te jupbilte; ku'n ata cub byo'na te jun chojbil, ex nok tu'n ju' tch'ela ma che' tlok'a xjal tu'n cyul twitz Dios, ex ate' xjal ma che' tlok'a cxol ccyakil tyajajil, ex cxol ccyakilju' chucchak che' yolin, ex cxol ccyakil tnam, ex cxol ccyakil nimak tnam.

NAJSBIL IL AJU' TCHC'EL CRIST

Atzu'n ja'lo, matxi'na' najset kil ex matxi' ko' c'met tu'n Dios nok tu'nju' cyim Jesucrist tu'n kpaj, ku'mtzun k'uklixix' tc'ujlalil ka oc ko' cletel tu'n, aj ttzaj ju' tz'e'ysbil cwitz xjal tu'n Dios toj mancbil tk'ijlalil. — Rom 5:9

Katsun in ko' bet toj spic'un, icu' cse'nte Dios ati toj spic'un, atitzun mujbabl kibtzu' kxol junjun tu-c'i'l junjuntl, extzun ju' tchc'el Jesucrist ju' Tc'ual Dios in ko' ttx'jo'n toj tcyakil ju' kil. — I Juan 1:7

Bi'n cyu'ne' ka matxi' che' colpete' tu'n Dios, tu'ntzun lalun che' ank'intle' toj ju' cchwinklale' nokx gan, aju' cyejni xnak'tza'n cyeye' cyu'n ju' e' ojtxi' cyajilbene'; ex canlixix' cwitze' ka aju' colbil lu, minti' xchjet tu'n jun ti'xti' in baji, icu' cse'n k'an puak ex sak puak, ku'n aye'cye' lu in che' bajicye'. Aye'tzuncye' ma che' colpete' nok o'cx tu'n ju' tchc'el Crist aju' wi'yaxix', ku'n ate Crist oc te chojbil kil, icu' cse'n jun tál rit aj mixti' tpaltil ex mixti' ttz'ilil. — I Pedr 1:18, 19

Katzun in che' xtilsetu' xjal tu'n ju' tchc'el alu'-mj, ¿yajtunte Crist tchc'el, ma myatzun mas atixi'xte' tipumal? Ati tipumal, ku'n matxi' xtilset ju' kanmi tu'n te tcyakil ju' kbinchben aju' in ko'x ti'n toj camic, ex ma ko' cyej ten xtilun tu'n, tu'ntzun kajben te ju' Dios itz'. Ku'n nok tu'nel ju' Xeubaj Xjan te jumajx, ták' tib Crist, tu'n toc te jun chojbil mixti' tpaltil twitz Dios. —Hebrey 9:14

AJU' OCSLABL TI'J CRIST COLBIL

Efeso 2:8, 9

Tu'ntzunju' t-xtalbil Dios, ex tu'nju' ati cyocslable', ku'mtzun matxi' che' clete'. Aja'lu, minti' xe' clete' cyu'nz cyibe', ku'n ate' colbil cyeye', jun oyajte' tu'n Dios. Minti' xe' clete' tu'n jun cyak'unbene' ba'n ku'mtzun mix-a'lo' juncye' ba'n tu'n tjau tnima'n tib.

Rom 5:1

Ku'mtzun ayo'ke ma ko' c'met tu'n Dios ex ma najset kil tu'n, pero nok tu'n ju' kocslabl, ex nok tu'nel Kajau Jesucrist oje bent kten tuc'i'l Dios, ku'n tnejel aj k'oj ko'tok ti'j.

I Juan 5:4

Ku'n ccyakil ju' ma che' oc te tc'ual Dios, in cub ti'j ju' mya ba'n cyu'n ju' ati twitz tx'otx'. Ku'mtzun nak tu'n ju' kocslabl in cub ti'j tcyakil mya ba'n ku'n, ju' ati twitz tx'otx'.

Juan 20:31

Aye'tzu'n techlal lu, tz'iba'nke' tu'ntzun t-xi' cyocslane' ka ate Jesús ju' Crist ju' ati toclen tu'n Dios, ex ate Tc'ual Dios, ex tu'n tten cchwinklale' tu'n aj cyocslanteye'.

Juan 6:28, 29

Aye'tzun ju' xjal xi' ckani'n te, ex xi' cma'n: — ¿Titi'tzun ju' oc kbincha'ye', tu'n kbinchantejuye' ak'unl ju' in tma'n Dios? Atzunte Jesús xi' ttzak'we'n cye, ex xi' tma'n: — Aju' ak'unl ju' in tma'n Dios, ju' ati tu'n cbinchanteye', aja'lu: Chin cyocslame', ku'n ayinwejuye' xin tzaj tchk'o'n Dios.

JU' K'AK'BIL TC'U'J DIOS

Salmos 103:11

Aju' cya'j nim atoctza' tibaj tx'otx'. Ictzun tc'uj-lalil Diosju' cyeju' in che' niman te.

Salmos 103:17-18

Ccyakilj in che' niman te Dios ati tc'ujlalil Dios cyi'j te jumajx. Ex ju' txalbil Dios oc jelten cyeju' tc'ual tc'uala ka ma tzaj cna'n ju' tchak'bil Dios ex ka ma japun cyu'n.

Miqueas 7:18

Mixti' juntl Dios icu' cse'n aya, ku'n ata in cu'b tnajsana kile' ex tcyakil takwixil mixti'tl in tzaj tnana keye'. Ata matxi' tyec'uta tc'ujlalil, ex minti' in cyej tenta t-tx'ujal kibaje' te jumajx. Icpe'j in ko' tc'ujlana atl junjun k'ij.

Salmos 108:4

Ku'n aju'ta tc'ujlalil mas nimin cye ctwitz cya'j ex ju' tyola ax cucx t-tenju' tcyakill k'ij icu' cse'n cya'j.

Lamentaciones 3:22-23

Aju' te Kajau tc'ujlalil mixti'te' bajsbilte. Ex ju' t-xalbil bajx baja'; atl junjun prim ac'a'j, ku'n nim ju' tc'ujlalil.

Tito 3:5

O' clet tu'n, atzunju' o' cleta' mya tu'nju' atiwt jun kak'unben ba'n kbincha; o' cletke nok tu'nju' tzaj k'ak'an tc'u'j ki'j. Ma ko' clet tu'nju' ma ko' tx'jet toj kil ex tu'nju' ma ko' itz'ji tcamaji'n, ex tu'nju' ma ko' oc ac'a'j tu'n Xeubaj Xjan.

IN TXOCÓN DIOS KE TU'N KXI' TC'ETZ

Matey 11:28

Cu ctzaje' nc'etze' ccyakile' ju' ma che' sictiye' tu'n ak'unl, ex aye'ye' ju' ma che' sictiye' tjak' ikjtz, cu ctzaje', ku'n ayine' oc chin k'olte ojlbil cyeye'.

Apocalipsis 22:17

Aju' Xeubaj Xjan tuc'ilu' t-xu'jil Tál Rit in cma'n icja'lu: — Cu tzaja. Atzun ju' in binte ex k'mam icja'lu: — Cu tzaja. Ex alchakxcyecu' ati c'uaj ti'j, cu tzaj, ex c'uanx ju' a' te chwinklal, c'uanx nok cucx ex mixti' tu'n tchjonte.

Juan 7:37

Tojtzun ju' mancbil k'ij te nink'ij, aju' k'ij nim-xi'x toclen, jau we' Jesús ex jau tk'o'jk'o'jel twi' ex tma: — Ka ati jun xjal ex ka ati c'uaj ti'j, cu tzaj wu-c'ile' tu'ntzun tc'uan.

Isaías 55:1

Cyakil ju' in che' c'oc'on ba'n tu'n ctzaj c'ual a'. Ex ke'ju' mixti' cmedi ba'n tu'n ctzaj ku'n ati wa'bj tu'n txi' cwan, ex ati c'wa'j tu'n txi' c'wa'n; mas que vin mujka lech, ex mixti' twi'.

Isaías 1:18

Ate Kajau in tma'n icjalu: —Cuctzaje' ex ko'ke' yolin ti'ja. Mascye aye'ju' tila cyek ke' ex oc che' jel nk'o'ne sak icu' cse'n txunche'w. Ex mascye icu' cse'n xbalun c'wamsa'n tu'n tc'ua cyek, oc jel nk'o'ne' icu' cse'n lan sak.

MYA CCYAKIL E' TC'UAL DIOSKE'

Tu'ntzunju' tume'l lu, in nel cnic'tzil alcyeke'ju' tc'ual Dios, ex alcyeke'ju' tc'ual tajau il; ku'n ccyakil ju' minti' in che' binchan ba'n ex mya tnic'al cyi'j, mya te Dioske', ex mya te Dioske' ju' minti' in cc'u'jla'n ctzic mujka cyitz'in. — 1 Juan 3:10

Ku'n ccyakil ju' xaklu'nke' tu'n Txeu Dios, aye'tzuncye tc'ual Diosju'. Ku'n aju' Xeubaj Xjan ma cc'ame', pero mya tu'n cten jumajtle' te majen, ex mya tu'n cten jumajtle' toj xobajil; ku'n ate' Xeubaj Xjan ma cc'ame', pero tu'n cyocye' te tc'ual Dios. Ex tu'ntzun ju' Xeubaj lu, in kma'n te Dios, A Kman, ko' chij. — Rom 8:14, 15

Tu'ntzun ctene' mixti' cpaltile', ex mixti'cu' jun mya ba'n toj cnable', nok o'cx tu'n cyocye' te tc'ual Dios mixti' ctz'ilile' cxolke' xjal mya ba'nke' ex mi ba'n che' bin. Aye'tzuncye' icke'juye' cse'nke' che'w, in che' koptz'aje' cxol xjal aye' ate' toj kloj. — Filipos 2:15

Ku'mtzun in tma'n Dios juntl tyol tojx ju' Tu'jil tyol, ex chij: Cu cyetze' cxol, ex cpa'mil cyibe' cyi'ju' mya sc'o'nke' wu'ne'; ex lalun tz'oc cmco'ne' aye' ti'xti' tz'ilke' toj nwitzé'. Katzun ma txi' cni-mané' icju', octzun che' c'meteltzuye' wu'ne', ex oc chin nocyeltzuntze' te jun Mambaj cyeye', exke'tzune' oc che' ocyele' te nc'yajule', ex te nmyale'.

— 2 Corint 6:17, 18

Aye'tzu'n e' c'monte ex e' ocslan te, xi' tk'o'n cyoclen tu'n cyoc te tc'ual Dios. — Juan 1:12

AJU' C'UABJ JU' IN TMA'N DIOS KA MYA BA'N

Galasia 5:19-21

K'ancha'ixi'x ju' in cbincha'n xjal, aye' xjal ju' in cbincha'n aju' tajbil cchibjil; atzu' in nela' cnic'tzil cyu'n ja'lu: in che' binchan ajpajil, ex aye' tixti'ju' in che' cbincha'n, aye'ju' majx tz'ilke' toj twitz Dios, ex majx tzokpi'n cyib tu'n cbinchante e' achbil tak'wix-xi'x. In che' c'ulun cwitz e' witzileb, ex in che' binchan ajc'ayil. Nak in tx'a'l ti'j cc'u'j cxolilex, ex nak in che' jyon k'oj, ex nak in che' xc'yaklin cxolilex. Nak tu'n ch'i'n majx lwiy in che' jau k'ojin, o'cx in cbincha'nju' aju' ati tajben cye, ex toj junjun buyj tibil cyu'ncye in tzaja' pa'j tibil cxol xjal. Nak in tx'a'l ti'j cc'u'j cyi'j txkantl, e' byol wnake', e' twi' tx'ujtenilke', in che' bje'l xja'ja' cse'n aj ctx'ujti, ex in baj cbincha'n txkantl ti'xti' tak'wix-xi'x cse'nke'x ja'lu. Aja'lu oje txi'xi' nma'ne' cyeye', pero ba'n tu'n cbinte jumajtle'; ka aye' xjal cucx cbinchante ja'lu, mlay che' ocx toj tcaubil Dios.

Proberbios 23:31, 32

Mlalun txi' tc'uanjuya vin mascye tbanil tca'yinx in tz'iljne atcu'x toj vas, ex nacu'j chi' aj txi' tc'uana pero atzu'n aj kskix c'ixc'oj nac'uja tchiben can.

Isafas 5:11

Ka banx cwitze' ba'n prim in che' etze' jyol k'e'n tu'n txi' cc'uane' ex in baj k'ij cyu'ne' in che' tx'ujtiye' ex pe' majx in che' cyej tene konic'an toj be.

MYA O'CXTE BA'NJU' TU'N LALUN KO' CHAN YOL

Atzunte Jesús xi' ttzak'we'n te, ex tma: — Aju' chak'bil nimxi'x toclen aja'lu: Cc'u'jlame' Kajau aju' Cdiose' tu'n tcyakil cyanmiye', ex tu'n tcyakil cc'u'je', ex tu'n tcyakil cnable'. Chiju' chak'bil tz'iba'n toj Tu'jil tyol Dios. Atzun chak'bil ja'lu nimxi'x toclen ex a tnejel chak'bilju'. — Matey 22:37, 38

Tetzunj tetz Jesús ex ljo'ntok tbe, ul jun ichan oj-keltok tel, ex cub meje twitz Jesús, ex xi' tkani'n te: — Aya ba'n xnak'tzal, ¿titi' oc cnbincha'ye' tu'n ncambantejuye' chwinklal te jumajx? chij te Jesús. Atzunte Jesús xi' ttzak'we'n te, ex xi' tma'n: — ¿Tiku'n in chin noca' tk'o'na te ba'n? ku'n mix-a'lo' te jun xjal ba'n, o'cxte Dios ba'n. Ku'n ata bi'nke' ju' chak'bil tu'na, cse'nke' ja'lu: Lalun che' binchan ajpajile', lalun che' byon wnake', lalun che' elk'ane', lalun che' chan yole' cyi'j xjal, lalun che' cub csbu'ne' xjal, che' nimanke'ye' te cmane' ex te ctxuye', chiju' chak'bil tz'iba'n toj Tu'jil tyol Dios. Atzun ju' cu'xun xi' ttzak'we'n: — Xnak'tzal, ccyakil ja'lu cucx cjaminju' wu'ne' atxi'xj ntzajlene' toj nc'ualile', chij. Atzunte Jesús xi' ca'yin toj twitz ex jau tzalaj ti'j, ex xi' tma'ntzuntz te: — Atix juntl tu'n tjamin tu'na: cu txi'ya ex c'ayinx tcyakil ju' ati teya, atzun ju' medi sipanxa cye yaj; katzun ma japun tu'na icju', oc chmeteltzun tk'inumaltzu'ya toj cya'j; cu tzajtzuntza, ik'ima tcurusa ju' tcyakil yajbil tu'n tpaj nbiye', ex lpeca wi'je'. Chi Jesús te. Atzun ju' cu'xun tzaj tbiis nimxi'x tu'n ju' yol lu, ex anjtzuntz intok bisun ku'n aju' xjal lu, nin k'inuntok. — Marcos 10:17-22

MLALUN CHE' SBUNE'

Efeso 5:6

Cxk'ukim cyibe' tu'n lalun che' cub sbu'ne' tu'n jun yol nokx gan, ku'n tu'n cpaj ju' e' ti'xti' lu mya ba'nke', in tzaj tk'oj Dios cyi'j ju' xjal mi ba'n che' bin, ex ku'mtzun oc ctzajel k'o'n ju' tz'e'ysbil cwitz nimxi'x.

1 Corint 6:9, 10

¿Ma minti' bi'n cyu'ne ka aye' xjal mya tnic'al cyi'j mlay che' ocx toj tcaubil Dios? Lalun chucji ja'lu toj cnable'; aye' xjal in che' binchan ajpajil, exke' in che' baj c'ulun cwitz witzileb, ex ke'ju' pa'l mjeble'n, exke' ichan in cxu'jila'n cyib cxolilex, exke' elek', exke' ju' in che' jamjonin, exke' e' twi' tx'ujtenil, exke' ju' in che' baj jc'un yol, exke' ju' in che' baj elk'an tuc'i'l ssubl, ccyakil ja'lu mixti' cyoclen toj tcaubil Dios.

Santiag 1:22

Japunx cyu'ne' cse'nju' in tma'n tyol Dios, mya nok o'cx tu'n tic' cbine', ku'n ka in cbine' extzun minti' in japun cyu'ne', in csbu'n cyibe' cyibxcyibe'.

1 Juan 3:7, 8a

E' tál nc'ual, nokwit icj minti' che' el txalpuje' tu'n juntl; aju' in binchante tnic'alil ti'j, tnic'alte ti'j, icu' cse'nte Crist tnic'al ti'j. Atzun ju' in binchan il, te tajau ilte; ku'n ate' tajau il binchal ilte' ttzajlenx ke atxi'xj t-xe tnejel.

Galasia 6:3

Ka ati jun xjal in jau tnima'n tib, ex ka in tma'n ka nim toclen, katzun mixti'x ch'i'n toclen, aju' xjal lu in cub t-sbu'n tib tibxtib.

AJU' BINCHJ IL CAMIC IN TZAJ TI'N

Rom 5:12

Nok tu'n ju' jun ichan binchan il, ku'mtzun ma tz'oc ju' il cyi'j ccyakil xjal twitz tx'otx', ex tu'n tpa-jtzun ju' il ati, ku'mtzun ma tzaj ju' camic, ex aju' camic lu ilxi'x ti'j tu'n telpunbaj cyi'j ccyakil xjal, ku'n ccyakil xjal e' binchan il.

Santiag 1:15

Ku'n tu'ntzun ju' tnabl xjal mya ba'n, atzuntzu' in tzaja' ank'ina' ju' il; ex tu'ntzun ju' il lu, aj tch-met-sante ju' mya ba'n toj tanmi xjal, atzun in tzaj k'inté camicju' ti'j xjal.

Rom 8:6

Atzunju' ka o'cxtzu' in ko' ximana' ti'j ju' tajbil kchibjil, atzunte in xi' k'inkeju' toj camic; katzun o'cxtzu' in ko' ximana' ti'j ju' te Xeubaj Xjan, chwin-klal ex ojlbil in tzaj tk'o'n ke.

Ezequiel 18:20

Aju' xjal ma binchan il oc cyimel ku'n ate' c'-ualbaj mlay cu'b tchjo'n til ju' tman, ex ju' mambaj mlay cu'b tchjo'n til ju' tc'ual. Atzun ju' xjal tni-c'alil ti'j oc tc'ma ju' ba'n, te tu'me'l txel. Atzun ju' binchal tak'wix aju' tz'e'ysbil witzbaj tzul tibaj.

Lucas 15:32

Atzu'n ja'lo toj tume'lxi'xte' tu'n kpiestin ex tu'n ktzalaj, ku'n aju' titz'ina nacu'j oje cyim, ex lu ma jau ank'in jumajtel; xi'ni tz'pet ex lu ma cnet jumajtl. Chi ju' mambaj xi' tma'n teju' tc'ual. Chi Jesús baj tma'n ju' techlal lu cye xjal.

AJU' CAMIC IN CUB TI'J TU'N CRIST

Lucas 7:14, 15a

Atzunte Jesús xi' lk'e cc'etz; ex oc tmco'n ju' cax; aye'tzun ju' ikalte e' cub we'. Ex xi'tma'n Jesús te ju' cyimni: — Cu'xun, ayine' in chin k'mante teya: We'ctza, chi Jesús. Atzu'n cu'xun ju' matxi'tok cyim, jau ke ex ak'wi yolil.

Juan 11:43, 44

Tbajlenxi'tzun tma'n Jesús ja'lu, jau tk'ojk'ojel twi' cuw ex tma: — Lázaro, cu tetza na'tz. Ex etz ju' cyimni, baltz'i'nke'tok tk'ob tu'n jun xbalun ex icx-ke' tkan, ex ptzo'ntok twitz tu'n jun su't. Ex xi'tma'n Jesús cyeju' xjal: — Cpok'imile' ex ctzok-pinxe'.

Juan 10:17, 18

Ku'mtzun in chin c'u'jlanjtze' tu'n Nmane', ku'n k'o'n wibe' tu'n ncyime', ex oc chin jawil ank'in jumajtle'. Mix-a'locyewe' in nel k'inteju' nchwinklal, wu'nx wibe' in xi' nk'o'n wibe' tu'n ncyime'; ku'n ati woclene' tu'n t-xi' nk'o'ne' nchwinklale' ex tu'n njau ank'in jumajtle'. Ku'n atzun chak'bil ja'lu, ju' oje nc'ame' te Nmane', chi Jesús baj tma'n cye xjal judiy.

Apocalipsis 1:18

Ayinwe' ju' itz'kine'; in cyime', pero atzu'n ja'lo itz'kine' te jumajx. Ex toj nk'obe' ta'ke' ju' tal ja te camic, ex ju' tal ja te cnajbil cyimni.

AYE' CHAK'IBIL TU'N DIOS

Mlalun Tz'oc Tk'o'na txkantl tdiosa nwitzé'.

Ex mixti' tu'n tcub tbinchina jun witzele'b, ni jun tilbilal ju' ati twitz cyaj ex ke' ju' ate' tjak' tx'o'tx ex ke' ju' ate' txe mar.

Mlalun cub tzipeya ctwitz, ex mlalun tz'ajbena cye, ku'n ayinawe' tajawa ex tdiosa, cuwkine' ex in ntz'eyane' cwitz ju' mambaj cyuc'ilxi tc'ual ex e' tchman ex ke' ju' che' bju'l yajxi'tl.

Mlalun tz'ajbenju' nbiye' tu'na tibaj chajyolil, ex tibaj jun ti'xti nokxgan, ku'n altzun cye ma tz'jben nbiye' tu'n icu, ocbel ntz'eyane' twitz.

Na'ntzjuya k'ij te ojlbil tu'n tñimet ku'n icu cyej tman Dios Kajau. Wakak k'ij oc c'ak'unala ex binchama tcyakil ju' tak'una ju' ati tu'n tbinchet; pero atzun twukin k'ij ati tu'n tñimet ku'n a k'ij ju' xjan te Kman Dios.

Nimana te tmana ex te t-txuya cse'nju' in tma'n Dios Mambaj, tu'ntzun t-tenju' tchwinklala nim toj, ex tu'n tbeta ba'n twitz tx'otx aj tzaj k'o'n teya tu'n Dios Mambaj.

Mlalun biyuna.

Mlalun tbinchaya ajpajil.

Mlalun chanyola ti'j xjal awt tajbilju'ya nokx tu'n tbo'lj.

Mlalun pon tc'u'ja ti'j txu'jil xjal, expe' ti'j ju' tja xjal ex ti'j t-tx'otx ex ti'j tmajen, ti'j twacyix, ti'j tchej, ex ni juntil te xjal.

— Deuteronomio 5:7-21

MIX-A'LO' JUN CBENTEL TEWAN TWITZ DIOS

Job 34:21, 22

Ate Dios xk'ukilte tbe ju' xjal, ex tojtzki'n cse'n in beta'. Ex mixti'te kloj tu'n tbent tewan jun binchal tak'wixil.

Salmos 139:8 ex 12

Ka ma chin jaxe' ewal twitz cya'j, oc chin cnete' tu'na, ex ka ma chin cu'xe' ewall tjak' tx'otx' ex oc chin cnetel' tu'na, ku'n atita jakchjaku'. Ku'n ate kloj mlay bent wewite' tu'n twitza, ex ju' konic'an k'ancha'lte' icu'xju' cse'n k'ijtl. Ku'mtzun ate' kloj ex spic'un, jun ke'x cye' teya.

Jeremías 23:23-24

Ate Kajaw tma: Mascye najchak ex mascye nkacu' ayinwe' Dios. Alxi'xwitlo cye jun ocbentel tewan nwitze'. Ku'n antinawe' toj tcyakil twitz cya'j ex toj tcyakil twitz tx'otx'. Ayine' Dios in chin k'-mante.

Proverbios 15:3

Ate Kajau ati toj tcyakil lugar. In ca'yin cyeju' in che binchan ba'n, ex in ca'yin cyeju' in che' binchan tak'wix.

Lucas 8:17

Ku'n alchakxcyecu' jun ti'xti' ewa'n cyu'n xjal, il ti'j oc cchapumel tk'ijlalil tu'n tca'yinjtz cyu'n ccyakil; ex alchakxcyecu' jun ti'xti' minti' cyajbil xjal tu'n tel tkanil, ex il ti'j oc cchapumel tk'ijlalil tu'n tbinjtz cyu'n ccyakil xjal, ex oc cbel chic'exi'x.

JU' NAJE!N TE JUMAJX CYEJU' TZ!PETNKE'

Matey 13:41, 42

Ayine' ju' in tzaj chk'o'ne' tu'n Dios tu'n ntene' cxol xjal, oc che'tzajel nchk'one' aye' e' anjl ju' in che' ajben weye', tu'n cbaj buyit ju' e' xjal cyu'n, aye xjal ju' in che' cub tz'ak txkantel cyu'n toj il, exke' xjal ju' in che' binchan tak'wix oc che' bajel buyi'n, tu'n cyex xla'ja'n toj ncaubile'. Ex oc che' ocyex k'o'n toj txkan k'ak' in c'anti toj orni, tojtzun ju' txkan k'a'k lu, atzuntzu' oc che' ok'ela', ex atzuntzu' oc jach'ubtela t-xe cwitzte.

Matey 18:8

Ku'mtzun ka ma cub tz'akiya toj il tu'n tk'oba mujka tu'n tkana, tx'emumila ex xonxa; ku'n ba'n-xi'xte' tu'n ttenju' chwinklal teya te jumajx, mascyetzun nak jun tkana ex mascye nak jun tk'oba ati, cye twitz tz'aklke' ju' cabe' tkana ex cabe' tk'oba ex-tzun ka ma txi' k'ona toj k'ak te jumajx.

2 Pedr 3:7

Atzunte' cya'j ex ju' tx'otx' ju' ati ja'lo, c'u'nke'-cye' tu'n Dios, tu'n cbaji tu'n k'ak' toj ju' tk'ijlalil juisi. Atzun ju' k'ak' lu, axtzunte oc c'ajbelju' tu'n cbaji ccyakil xjal aye' minti' in che' niman Dios; oc cchapumel tcyakil ja'lu, ku'n acu' Dios k'mante icju'.

Matey 25:46

Ccyakiltzun ja'lu, aye' xe' binchante mya ba'n, oc che' xe'l toj ju' tz'e'ysbil witzbaj te jumajx; aye'-tzu'n tnic'alxi'x cyi'j, aye'tzuncye oc che' xe'lu' toju' chwinklal te jumajx. Chi Jesús baj tma'n tcyakil ja'lu cye.

TZUL JU' MANCBIL TK'IJLALIL

Cbinchben 17:31

Ku'n ate Dios cyejni techa'n jun k'ij tu'n cyoc ccyakil xjal toj xjel tojxi'x tnic'alil ti'j, tu'nju' jun ichan aj tzajni tchk'o'n Dios tu'n toc te cawil; tu'n-tzun tel cnic' ccyakil xjal ti'j ju' toclen Jesús, jau ank'in Jesús tu'n Dios cxol cyimni, chi Pabl baj tma'n cye.

2 Pedr 2:9

Ku'mtzun atite Kajau tipumal tu'n cclet ju' xjal tu'n, aye' in che' niman Dios, aj cyoc toj joybil cyi'j; ex ati tipumal tu'n ctzyet ju' xjal tu'n, aye' mya tnic'al cyi'j, ex tu'n tcubpun tz'e'yset cwitz, acxcu' in nul canun ju' tk'ijlalil juisi.

1 Juan 4:17

Tu'ntzun ja'lu tz'aklixi'x ju' kc'u'jla'li, ex tu'n tkexi'x kc'u'j aj tul ju' tk'ijlalil juisi; ex oc kebelxi'x kc'u'j, ku'n ayo'ke ato' tza'lu twitz tx'otx' icko'ju' cse'nte Jesucrist.

Hebrey 9:27

Ku'mtzun cyejni bent ti'j tu'n ccyim ccyakil xjal nok jun maj, ex ccyimlenxi'tzun oc cbajel nc'et ti'j tcyakil ju' cbinchben.

2 Corint 5:10

Ku'n kcyakil il ti'j tu'n kten twitz Crist, tu'n koc toj xjel tu'n, ex teyile junjun oc tc'ma' ju' tume'l t-xel ti'j ju' tbinchben twitz tx'otx', ka ba'n ju' xtbincha mujka mya ba'n.

Rom 14:12

Ku'mtzun teyile junjunke oc tk'a tajlal twitz Dios ti'j tcyakil ju' tbinchben.

JU! XTALBIL TU!N JESUCRIST

Atzun ju' te Adán til, micxa'ju' cse'nju' oyaj in tzaj tk'o'n Dios ke. Ku'n nok tu'n tpaj jun xjal binchan il, nim txkan xjal e' baj cyim; atzun ju' te Dios txtalbil in tzaj tk'o'n ke, nimxi'xtzunte', ku'n ajju' colbil nak cucx saj tk'o'n cye ccyakil xjal, nok tu'nel ju' jun xjal a Jesucrist. Ex atzunte' lu, nok jun xtalbilte' cye ccyakil xjal. — Rom 5:15

Ku'mtzun ate xjal minti' in sc'et tu'n Dios tu'nwtju' tajbil mujka tu'nwtju' in tipumali'n tib: in sc'et-te xjal, pero tu'nju' ka ma tzaj k'ak'an tc'u'j Dios ti'j. —Rom 9:16

Ate Dios in tzajte tk'oj cyi'jke' ju' in jau cnima'n cyib, aye'tzun ju' me's, in che' toni'n ex in binchan xtalbil cye. — 1 Pedr 5:5b

Cbinchben 4:33

Aye'ju' apostl cucxtok ck'onte ctziybilju' tuc'i'l nim ipumalj ti'j ju' tjaulen ank'in Kajau Jesús; ex ccyakil intok che' c'iwlanjtz nim tu'n Dios.

2 Corint 9:15

Ku'mtzun chjonte te Dios tu'n ju' toyaj tbanilxi'x, ju' ma tzaj tk'o'n ke, aj mixti' yol in cnet te chic'bablte.

2 Corint 8:9

Ku'n aye'cye' matxi' tz'elcye' cnic' ti'j ju' xtalbil ju' binchanjtz ke tu'n Kajau Jesucrist. Ku'n ate Kajau Jesucrist k'inuntok nejtl, pero ma tz'oc te jun xjal tál prowxi'x, nok tu'nju' ati tc'u'jlalil cyi'je'; oc te jun xjal tál prowxi'x, nokxwitlo tu'n ck'inumaxe' tu'n ju' tprowil.

ANJSBIL TI'J TANMI XJAL TI'J TBINCHBEN MYA BAIN

Cbinchben 17:30

Atzunte Dios mixti' tma cye xjal ju' minti' el cnic' ti'j Dios cyoj ju' ojtxi' tabk'iyil. Atzu'n ja'lo in tma'n Dios ka il ti'j tu'n tanjtz ti'j cyanmi ccyakil xjal ju' najlke' jachakxjacu'.

Lucas 13:3

Minti'; aye'cye' xjal lu, mya tu'n tpajcye' cyil e' cuba' byo'n, ateju' baji lu, jun techlalte' tu'n tajben cyeye', ku'n ka minti' sanjtz ti'j cyanmiye', icxtzun tume'lju' oc che' najelaye'.

Cbinchben 3:19

Ku'mtzun, cu tanjtz ti'j cyanmiye', ex cu tanjtz cyi'je' tc'etz Dios, tu'ntzun tnajset cyile'. Octzun tzajel k'o'ntz cyeye' tu'n Kajau tk'ijlalil te chewsbil.

Cbinchben 2:38

Atzunte Pedr xi' ttzak'we'n cye, ex tma: — Cu tanjtz ti'j cyanmiye' ex tu'n tjau a' cwi'ye' ccyakile' toj tbi Jesucrist, tu'ntzun tcub najsa'n cyile'; ex octzun ctzajel k'o'ntzu' cyeye' tu'n Dios aju' Xeubaj Xjan.

2 Corint 7:10

Ku'n ate' bis ju' in nic'x ku'n, pero ka toj jun tume'l ba'n twitz Dios, aja'lu, in najben tu'n tanjtz ti'j kanmi tu'n; ajtzun tanjtz ti'j kanmi, atitzun colbiltzu' ke, ku'mtzun lalun ko' bisun tu'nju' in nanjtz ti'j kanmi. Atzun ju' xjal ka nak cucx in bisun ex ka minti' in nanjtz ti'j tanmi, aju' bis lu, jun bistenzunte' te twitz tx'otx', ex camic in tzaj tik'i'n teju' xjal.

JU! NAJSBIL CYE IL

Ku'n ka ma cub cnajsa'ne' aju' mya ba'n ju' in cbincha'n xjal cyi'je', icxtzuncyejuye' oc cbel najsa'n cyile' tu'n Cmane' ju' ati toj cya'j.

— Matey 6:14

Jun xjal aj il, ex ka ma tz'el tpa'n ti'b ka minti' xi' tbinchantl ju' tak'wixil cse'n intok tbincha'n tnejel ex ka ma che'x tnima'n ju' nchak'bile' ex ka ma che'x tbincha'nju' ba'n ex tnic'alilti'j, aju' xjal lu oc c'ank'il ex mlay cyim.

—Esequiel 18:21

Ku'mtzun lu kine' matxi' chin nul ttzija, ex in chin c'ojchane', katzun ati jun xjal ex ka ma tbiju' tk'ojk'ojel nwi'ye', ex ka ma tjak ju' ttzi tja weye', oc chin nocyexe' toj tja ex oc chin wale' junx tuc'i'l, ex icxte oc wal junx wuc'ile'.

— Apocalipsis 3:20

Aju' xjal pi's mixti' tchiylal Dios te, ati tu'n tcyej ttzokpi'n ju' tbe mya ba'n. Ex aju' xjal mya tnic'alti'j ex ati tu'n tcyej ttzokpi'n ju' ttabl mya ba'n; cu tanjtz ti'j tc'etz Jehova; atzunte oc ctzajel k'ak'an tc'u'ju' ti'j. Atzun ju' Dios nimxi'x tc'u'jlalil, atzunte oc cbel najsante tilju'.

—Isaías 55:7

Atzunte' lu matxi' jau nimsa'n tu'n Dios, ex matxi' cub tk'o'n toj tba'nk'ob, ex matxi' tz'oc k'o'n te Nejenel ex Colol; tu'ntzun ja'lu ati ambul cye aj Israel tu'n tanjtz ti'j cyanmi ex tu'n cc'monte ju' najsbil cyil twitz Dios.

— Cbinchben 5:31

Atzunj tlonte Jesús cyocslabl ju' ichan aye' ik'ilte yab, xi' tma'n Jesús te yab: —Nc'ual, matxi' che' najset ju' tila.

—Marcos 2:5

JU' PA'J TIBIL TUC'I'L JU' TAK'WIXIL

Tito 2:11, 12

Ku'n ate Dios ma tzaj tk'o'n ju' xtalbil, te colbil cye ccyakil xjal: aju' xtalbil ju' tzaj tk'o'n Dios ke, in ko' t-xnak'tza'n se'ntak'wi tu'n tcyej kic'u'n ju' mya ba'n, ex tu'n tcyej kic'u'n tcyakil ju' achbil te twitz tx'otx', tu'ntzun kten tz'akli knabl, ex tnic'al ki'j, ex nimalko' te Dios twitz ja' tx'otx'.

Colosas 3:2

O'cxtzu' che' ximana'ye' cyi'j ju' ti'xti' ju' ate' toj cya'j, ex myatzu' cyi'j ju' ti'xti' te twitz tx'otx'.

Efeso 5:11

Ex lalun che' ele' junx cyuc'i'l ju' in che' binchan ti'xti' mixti' cyajben, ex in che' bet toj klolj; ape' cbinchamjuye' cmyonke'xe' ti'j ju' mya ba'n.

Isaías 1:16

Mascye in che' na'n Diose' nim, minti' inche'x nbi'ne' ku'n aye'cye' tbajxi'x ju' ck'obe' toj chic'. Ctx'jomile, ex csumile' ku'n minti' wajbile' tu'n toc nca'yine' cbinchbene' mya ba'n mlalun txi cbincha'nti juye' tak'wixil.

1 Juan 2:15, 16

Lalun cc'u'jlaye' tcyakil ju' mya ba'n ju' ati twitz tx'otx'. Ex ka ati jun xjal ka aju' mya ba'n te twitz tx'otx' in tc'u'jla'n, atzunte xjalju' mixti' tc'u'jlalil ti'j Kman Dios. Ku'n tcyakil ju' mya ba'n ati twitz tx'otx', cse'nke'cu' ja'lu: e' ti'xti' mya ba'n ju' tajbil kchibjil, ex tcyakil mya ba'n ju' in xi' tca'yi'n kwitz ex in pon kc'u'j ti'j, ex ju' nimjtbil toj kchwinklal, tcyakil ja'lu myate Kman Dios in tzaj k'onte, ku'n tcyakil ja'lu, te twitz tx'otx'te'.

JU' AC'A'J ANK'IBL

Ezequiel 36:26

Oc c'ocyex nk'o'nwe' jun cyanmiye' ac'a'j ex jun xewbaj ac'a'j, ex oc c'eletz wi'nwe' ju' cyanmiye' ch'uḡ nacuj abj ex oc c'ocyex nk'o'ne cyanmiye' bunin.

1 Juan 2:29

Bi'ncye' cyu'n ka ate Jesucrist tnic'alxi'x ti'j, ex tz'elcu' cnic'e' ti'j ka aye' xjal ju' in che' binchante tnic'al ti'j aye'tzuncye tc'ual Diosju'.

2 Corint 5:17

Ku'mtzun ja'lo ka ati jun xjal ka ma tmujba tib junx tuc'i'l Crist, aju' xjal lu, ma tz'oc te ac'a'j wnak; exke' ju' ti'xti' te ojtxi' majx oje che' baj, ku'n ccyakil in che' bjo'c te ac'a'j.

1 Juan 5:18

Bi'n ku'n aye'ju' matxi' che' oc te tc'ual Dios, minti' in che' binchan il; ku'n aju' Tc'ual Dios xk'u-kilcye, ku'mtzun minti' in che' tzyet tu' tajau il.

Juan 3:3

Xi' ttzak'we'n Jesús te: —Aju' oc cxe'l nma'ne' teya axte', aju' xjal ka minti' sitz'ji tcamaji'n mlay tz'el tnic' ti'j ju' tcaubil Dios.

1 Pedr 1:23

Aye'cye' matxi' che' itz'ji jumajtle' tcamaji'n; pero mya tu'n jun xjal xe' itz'jaye' ku'n ate xjal oc cyimelte', ma che' itz'jicye' tcamaji'n pero atzu' ti'j jun ij mlay baj, atzun ju' ij lu aju' tyol Dios, itz' ex cucx ttenju' te jumajx.

CYIMNI MLAY BENT TAJBEN TE IL JAUNI ANK'IN TU'N TAJBEN TE CRIST

Efeso 2:1 ex 6

Ccyakile' cyimnke'toke' toj twitz Dios tu'n tpaj ju' cyile' ex tu'n tpaj ju' cbinchbene' mya ba'n, atzu'n ja'lo, matxi' tzaj k'o'n cchwinklale' tu'n Dios . . . Ex ma ko' jau ank'in tu'n Dios junx tuc'i'l Crist, ex ma ko' cub tk'ukba'n toj cya'j junx tuc'i'l Crist, tu'ntzun kcawin junx tuc'i'l Jesucrist.

1 Pedr 2:24

Tcyakil ju' kil ate Jesucrist el k'inte ex xi' tika'n tej tjau k'o'n ju' t-xmilal twitz crus, tu'ntzun koc nacuj jun cyimni te il, tu'ntzun lalun bent kbinchantl il, nok o'cx tu'n kank'in ex tu'n kbinchante o'cxju' tnic'alxi'x ti'j. Tu'ntzunju' baj c'ixbi Crist, ku'mtzun matxi' che' banixe'.

Galasia 5:24

Aye'tzun ju' oje che' ocslan te Crist, oje cyej ctzokpi'n tcyakil ju' tajbil cchibjil, ex oje cyej ctzokpi'n tcyakil ju' achbil, ex tcyakil ju' in pon cc'u'j ti'j;aju' tume'l xcyeya' ctzokpi'n, nacuj ma jau ck'o'n twitz crus tu'n tbaji te jumajx.

Rom 6:2 ex 11

Minti'. Ku'n ayo'ke cyimniko'tl te il, ku'mtzun mixti' tume'l tu'n tbent kajben te il. Katzun cyimniko'tl te il, ¿se'ntak'witzun tu'n tbentl kank'in toj il, ex tu'n kbinchan il cucxju'? . . . Icxtzuncyejuye' cximancuye' axxi'x ka mixti'tl toclen il cyi'je' ex oje che' cyime' te il, pero itz'ke'ye' tu'n cyajbene' te Dios, tu'n ju' mujbabl cyibe' ati tuc'i'l Kajau Jesucrist.

JU' CHWINKLAL TE JUMAJX

Juan 3:14, 15

Icu' cse'nte Moisés jax tk'o'n jun tilbilal can ti-baj jun tze, icu' cse'n jun tkan bander, toj jun tnej tx'otx' mixti'ke' xjal najlke' toj; icxtzunwejuye' ilxi'x ti'j tu'n njax k'one' twitz crus, ayine' ju' in tzaj ch-k'o'ne' tu'n Dios tu'n ntene' cxol xjal, tu'ntzun lalun che' naj ccyakil ju' oc che' ocslal weye', nok o'cx tu'n tten cchwinklal te jumajx.

Juan 17:3

Atzun ju' chwinklal te jumajxaju' tu'n tojtzkinjtza cyu'n, ka aya o'cxcu' jun Dios axxi'x, ex tu'n wojtzkinjtze' cyu'n, ayine' Jesucrist, ju' in tzaj tchk'o'na.

Juan 3:36

Alcye ma tz'ocslan te Tc'ual Dios, ati tchwinklal te jumajx; atzun ju' minti' taibil tu'n tocslan te Tc'ual Dios, mlay ten tchwinklal te jumajx, nok o'cx oc cxe'l k'o'n toj ju' tz'e'ysbil twitz nimxi'x tu'n Dios.

Rom 6:23

Atzunte' ka ma ko' oc te tmajen il, a tume'l t-xel-ju' in tzaj tk'o'n' ke ajaju' camic: atzun ju' oyaj in tzaj tk'o'n Dios ke, ajaju' kchwinklal te jumajx, ku'n mujli kten tuc'i'l Kajau Jesucrist.

Juan 5:24

Aju' oc cxe'l nma'ne' cyeye' axte': Alcye in cub binte ju' in xi' nma'ne', ex ka in nocslan teju' tzaj chk'onweye', ati tchwinklal te jumajx ex mlay txi' k'o'n toj tz'e'ysbil witzbaj, ma tz'etz toj camic ex ma pon toj chwinklal.

**JU' K'UKBAJIL C'U'JBAJ TI'J
JU' CHWINKLAL TE JUMAJX**

Galasia 4:6

Tu'ntzun tel cnic'tzile' ka e' tc'ual Dioske'ye', ku'mtzun ma tzaj tk'o'n Dios ju' T-xeu Tc'ual toj cyanmiye'; atzun ju' Xeubaj ju' ati toj cyanmiye' in xi' tma'n: A Nman, chij te Kman Dios.

Juan 14:21

Aju' xjal ka ojtzki'nke' nchak'bile' tu'n, extzun ka in che' japun tu'n, aju' lu in tyec'u'n ka axxi'x in chin tc'u'jlane'. Extzu'n xjal ju' in chin c'u'jlanjtze' tu'n, atzunte oc c'u'jlanjtzelju' tu'n Nmane'; ex icx-we' oc cnc'u'jlaye', ex oc cxe'l nyec'u'n wibe' te, chi Jesús xi' tma'n cye t-xnak'tzben.

Rom 8:16

Axtzunju' Xeubaj Xjan lu ex ju' kanmi mujli cyol, ku'n in cma'n ka tc'ual Diosko'.

1 Juan 3:18, 19

E' tál nc'ual, lalun kc'u'jla kib nak tu'n ktzi; kc'u'jlam kib, pero tu'n kbinchben ex tu'n kc'u'j-lalil axxi'x. Katzun in kc'u'jla'n kib axxi'x, atzuntzu' in nela' knic' ka matxi' ko' oc lpe ti'j ju' yol axxi'x, ex tu'n ja'lu k'uklixix kc'u'j twitz Dios.

1 Juan 4:13

Atzuntzu' in nela' knic' ti'j ka najlko' tuc'i'l Dios ex ka najli Dios toj kanmi, aju' tu'nju' oje tzaj tk'o'n ju' T-xeu toj kanmi.

KA ATI CRIST TOJ KANMI EX ATI TZALAJBIL TOJ KANMI

Juan 17:13

Atzu'n ja'lo ljo'n nxi'ye' tc'etza. Atinxcu'tzune' twitz tx'otx', in nma'njaye' lu tu'ntzun cnoj tu'n tzalajbil, axju' tzalajbil ju' ati weye'.

Rom 14:17

Ku'n ate' tu'n kank'in ba'n toj tcaubil Dios, myate' tu'n ju' chibj in xi' kch'yo'n, ex mya tu'n ju' kc'ua' ju' in xi' kc'ua'n: ate tcaubil Dios ate' tajbil, tu'n kank'in toj jun kchwinklal tnic'alxi'x ti'j, tu'n kten toj banil cyuc'i'l ccyakil ocslal, ex tu'n kten toj tzalajbil tu'n Xeubaj Xjan.

Galasia 2:20

Junx in cyimaye' tuc'i'l Crist twitz crus, ku'mtzun mya wu'nx wibe' itz'kinaye' ja'lo, itz'kine' nok tu'n Crist, ex a Crist najli toj wanmiye' ja'lo; in chin nank'ine' twitz tx'otx' ja'lo, ku'n ate Tc'ual Dios saj k'ontaju' nchwinklale' nok tu'n in chin nocslane' te, ku'n in c'u'jlanjtze' tu'n ex ták tib tu'n tcyim te clolweye'.

Isaías 12:3

Ex tzun icxcyejuye' ba'n tu'n cxi'ye' ex ba'n tu'n cc'uane' tuc'il tzalajbil ti'j ju' txicilil a' te colbil.

Juan 15:11

Tcyakil ja'lu matxi' nma'ne' cyeye' tu'ntzun ctzalaje' junx wuc'ile', ex tu'n ctzalaje' nimxi'x.

Salmos 16:11

Oc tzajel tyc'una be te chwinklal weye' ex ati nim tzalajbil tuc'ila ex tc'etza ati tzalajbil te jumajx.

ILXI'XTI'J JU' NIMBIL TWITZ DIOS

Ku'n katzun minti xi' cnimane' tyol ex ka ma tz'el cyic'une' ju' tchak'bil, ate ocbel tz'e'ysante cwitz'e' tuc'ilxi' ju' creye'. —1 Samuel 12:15

Aye'cye' bincye' cyu'n ba'nxi'x; ka ma txi' ck'o'n cyibe' te tmajen juntl, atitzun tu'n t-xi' cnima'ntzuye' aju' in tma'n cyeye', ex majenke'tzuntze' teju' in xi' cnimane'; ku'mtzun ka ma txi' cnima'njuye' il, aju' in tzaj k'onte camic, majenke'tzuntze' te; katzun aju' tyol Dios xi' cnimane', oc che' ocyel k'o'n-tzuntze'te tnic'al ti'j tu'n Dios. —Rom 6:16

Ex toj tume'lxi'x tu'n ttzaj tk'o'n ojlbil cyeye', aye'ye' ju' in che' yajtiye', ex icx ayo'ye' oc ctzajel tk'o'n ojlbil keye' toj ju' tk'ijlalil aj tyec'unte tib Kajau Jesús, aj ttzaj toj cya'j toj tkan tak' k'ak' c'le'mile cyib cyuc'i'l ju' anjl ju' e' te ex nim cyipumal. Tzul k'ol tz'e'ysbil witzbaj cyibaj xjal ju' minti' cyaj tu'n tel cnic' te Dios, ex minti' xi' cbi'n ju' tpacbal ba'n te colbil tu'n Kajau Jesucrist. Aye'ja'lu oc ctzajel k'o'n tz'e'ysbil witzbaj cyibaj tu'ntzun c-yajti te jumajx, ex majx oc che' elel pa'n tu'n mi che' tena'tl twitz Kajau, ju' ati tipumal ex in koptz'ajxi'x t-spic'umal. —2 Tesalónica 1:7-9

Teju' k'ij ja'lo csc'ome' ka cyajbile' tzalajbil, mujka cyajbile' bis. Katzun tzalajbil cyajbile' cnimanxjuye' tchak'bil Kajaw Cdiöse' ju' in xi' tma'n cyeye' ja'lo; katzun bis, che' lpextzuntze' cyi'ju' cdiöse' min ojtzkinke' ex mlalun txi' cnimane' tchak'bil Dios cyajawe'. Extzun mlalun che' bet tzuye' toj ju' be ju' matxi' txi' nma'ne' cyeye'.

— Deuteronomio 11:26-28a

ILXI'XTI'J TU'N KTZIYANTE CRIST

Matey 10:32, 33

Ccyakil xjal ju' minti' in cub cyewa'n, ex in xi' cma'n cye xjal ka ax, ka ocslalke' wi'je', icxtzunwejuye' mlay cub wewane', ex oc xe'l nma'ne' te Nma'ne' ju' ati toj cya'j ka ax, ka ocslalke' wi'je'. Katzun ati jun xjal ka in chin cub tewane' cwitz xjal ex ka in tma'n ka minti' ojtzki'nkine' tu'n, icxtzunwejuye' oc cbel wewane' twitz Nmane' ju' ati toj cya'j, oc cxe'l nma'ne' te ka minti' ojtzki'n xjal wu'ne'.

Rom 10:9, 10

Ka in tchic'ba'na tu'n ttziya ka a Jesús Kajau, ex ka ma tocslaya toj tanmiya ka tu'n Dios jatza' ank'in Jesús cxol cyimni, octzun cleteltzu'ya. Ku'n ate' tu'n tnajset kil ex tu'n kc'met tu'n Dios, aju' ka ma kocsla toj kanmi; ex aju' tu'n kclet, aju' ka in kchic'ba'n tu'n ktzi ka a Jesús Kajau.

1 Juan 2:23

Aju' xjal ic'u'n Tc'ual Dios tu'n, mixti' Kman Dios tuc'i'l; atzun ju' xjal in tchic'ba'n ka ax, ka ocslal te Tc'ual Dios, atzunte xjalju' ati Kman Dios tuc'i'l.

Lucas 9:26

Ex ka ati jun xjal ka in ch'ixwi tu'n ju' ocslal wi'je', ex ka in ch'ixwi tu'n tpaj ju' nyole', icxtzunwejuye' ayine' ju' in tzaj chk'o'ne' tu'n Dios tu'n ntene' cxol xjal, oc chin bel ch'ixwiye' ti'j, aj wul jumajtle' ex matxi'tok chin nocye' te Rey, chin nule' toj ju' t-spic'umal Nmane', ex toj cspic'umal e' anjil ju' xjanke'.

A SATANAS KAJK'OJ CUWXI'X

Che' ocxe' atixi'x cnable', ex cxx'ukim cyibe'; ku'n aju tajau il, atzunte aj k'oj'-ju' cyi'je', ex ic tumelu' cse'n jun balun in tzanunxi'x, in jyon alcye-ju' oc ctzyetel tu'n, tu'n t-xi' tch'yo'n.

— 1 Pedr 5:8

Atzunte Jesús xi' k'i'n tu'n Xeubaj Xjan toj ju' jun tnej tx'otx' ju' mixti'ke' xjal najlke' toj, xi' ik'i'n atzu' tu'n toc toj joybil ti'j tu'n ju' nejenel cye tajau il. . . . Atzunte Jesús xi' tma'n te: —Pa'mil tiba wi'je, Satanás, ex cux txi'ya; ku'n tz'iba'nte' toj Tu'-jil tyol Dios ex in tma'n: Atzu' oc che' c'ululaye' te-ju' Dios ju' Cyajawe', ex o'cxtzu' te oc che ajbelaye'. Chi ju' tz'iba'n, chi Jesús te. Eltzun tpa'n tib ju' tajau il ti'j Jesús, ex e' ulju' anjl tun cyajben te Jesús.

— Matey 4:1 ex 10, 11

Aju' xjal ju' nimak aj ilxi'x tzul tu'n tipumal Satanás, ex tzul tc'i' nim tipumal, ex oc che' tbincha' e' ba'nk'obaj ex e' techlal nokx te ssubl cye xjal.

— 2 Tesalónica 2:9

Ex tz'ajbenx cyu'ne' tcyakil ju' ck'objbile' ju' tzajni tk'o'n Dios cyeye', tu'ntzun lalun cub cyi'je cyu'n ju' ssubl tu'n tajau il.

—Efeso 6:11

In xi' nchk'ona cye tu'n tjkonteya' cwitz, tu'ntzun lalun che' betl toj kxopin, nok o'cx tu'n cbet toj ju' spic'un, tu'ntzun cyetz tjak' ju' tipumal Satanás, ex tu'n cyoc lpe ti'j Dios; ex tu'ntzun cyocslan wi'je' ex tu'n cc'montaju' najsbil cyil, ex tu'n cc'monte ju' etzbil ju' bincha'ntl tu'n Dios cye ju' sc'o'nke' tu'n ex in che' ajben o'cx te.

— Cbinchben 26:18

JU' TUME'L TU'N TCUB TI'J SATANAS

Atzuntzu' oc cbela' tyec'una' tib aju' xjal nimak aj ilxi'x, ex atzuntzu' oc cbela' byo'n tu'n Kajau Jesús, atzun ju' tume'l oc cbela' byo'n nok cxe'l xupi'n tibaj, ex oc cbel najtzuntz tu'n ju' tkoptz'ajel Jesucrist aj tul jumajtl. — 2 Tesalónica 2:8

Ku'mtzun ck'om cyibe' tjak' ju' tcaubil Dios. Ex che' we'cuye' ba'nxi'x twitz ju' tajau il, tu'ntzun tel oki cwitze'. Che' lk'exe' tc'etz Dios, tu'ntzun ttzaj lk'e Dios cc'etze'. — Santiag 4:7, 8a

Icu' cse'nke' c'ualbaj cyitz'in cyib, junx cchibjil ex junx cchc'el, icxtzunte Cristju' tej toc te xjal, ten tchibjil ex ten tchc'el icxju' cse'n jun xjal, oc te xjal tu'n tbent tcyim, tu'ntzun tcub t-xitu'n tipumal ju' tajau camic, aju' tajau il. — Hebrej 2:14

Katzun icju', ¿alcyetzun ju' oc cbentel tel pa'nke ti'j ju' tc'u'jlalil Crist? ¿Ma aloju' tcyakil yajbil in tzaj ki'j, mujka aju' alchakxcyecu' bis in tzaj ki'j, mujka aju' in ko' yajlanjtz tu'n tpaj tyol Dios, mujka aju' we'yaj, mujka aju' prowil ka mixti' kxbalun, mujka aju' xobajil tu'n tpaj milchakx ju' in baj twitz tx'otx', mujka aju' xobajil tu'n tpaj kaj xko' cub byo'n? ... Mascyetzun icju', pero tcyakil ja'lu in cubxi'x ti'j ku'n nok tu'n Crist aju' oje c'u'jlanke.

— Rom 8:35 ex 37

Atzun ju' in binchan il, te tajau ilte; ku'n ate' tajau il binchal ilte' ttzajlenx ke atxi'xj t-xe tnejel. Tu'ntzun tpaj ja'lu, ul ju' Tc'ual Dios twitz tx'otx' tu'ntzun tcub xitj tcyakil ju' tak'unben tajau il.

— 1 Juan 3:8

**TU'N JU' C'U'JLALIL IN NELA'
TNIC'TZIL JU' XNAK'TZBEN**

1 Juan 4:20

Pero ka ati jun xjal in k'mante: In nc'u'jlane' Dios, ka chi, extzun ka in nel tic'u'n ju ttzic mujka titz'in, aju' xjal lu, chal yol. Ku'n ka jun xjal ka minti' in tc'u'jla'n ttzic mujka titz'in tu'mpe'tzun in noc tca'yi'n, aju' xjal lu mlay bent tc'u'jlante Dios, ku'n mixpena'ti' in noc tca'yi'n.

1 Corint 13:1

Ka ma bent kyolin cyoj chucchak cyol xjal, ex mujka toj cyol anjl, extzun ka mixti' kc'u'jlalil, in ko' oc nacu'j jun ttx'anka'n c'uxbil inxi'x k'ajti, ex tak'wixi'x tbinx; ex nacu'j jun campaniko' aju' inxi'x k'ajti, ex tak'wixi'x tbinx.

Juan 13:35

Katzun ma japun cyu'ne', ka ma cc'u'jla cyibe' cxolilexe', octzun c'elel cnic'tziltzuye' cyu'n ccyakil xjal, ka e' nxnak'tzbenke'ye', chi Jesús baj tma'n cye.

Juan 21:16

Ex xi' tma'n Jesús te tcamaji'n: —Aya Simón t'ual Jonás, ¿ma ax ka c'u'jla'nkine' tu'na? Ex xi' ttzak'we'n Pedr te: —Icu' Taye, c'u'jla'na wu'ne'. Ojtzki'nta tu'n ka in nc'u'jla'na. Ex xi' tma'n Jesús te: —C'ic'lemke'na'juya e' nrite'.

1 Juan 3:14

Bi'n ku'n, ma ko' etz toj camic, ex ma ko' ul toj chwinklal, ku'n in che' kc'u'jla'nju' e' kitz'in ex e' ktzic; atzun ju' minti' in tc'u'jla'n ttzic mujka titz'in, cucxtzunte' tten toj camic.

JU' TJAULEN ANK'IN JESUCRIST

Cbinchben 10:39-41

Ti'jtzun tcyakil ja'lu, ju' tbincha Jesús cyoj ju' ctanam judiy, ex toj Jerusalem, o' tziyalko'ye' ti'j, ex icx ti'j, ju' tej tjau ck'o'n xjal Jesús twitz crus tu'n tcyim. Pero ate Jesús jau ank'in tu'n Dios toj toxi'n k'ij, ex taj Dios tu'n tyec'unte tib kwitze'. Mya cwitz ccyakil xjal cuba' tyec'una' tib Jesús, o'cxtzu' kwitze', ayo'ye' ju' sc'o'nko'tle' tu'n Dios tu'n ko-cye' te tziyal ti'j, ayo'ke' o' wane' ex o' c'uane' junx tuc'i'l tjaulenxi' ank'in cxol cyimni.

Rom 4:25

Ate Jesús xi' k'o'n toj ck'ob xjal tu'n tcyim tu'n tpaj kil, ex jau ank'in tu'ntzun tnajset kil ex tu'n kc'met tu'n Dios.

Juan 20:26-28

Tbajlenxi'tzun wajxak k'ij ate'tok jumajtlju' t-xnak'tzben tuja, ex atitok Tomás cyuc'i'l; mas-cyepe' jpu'nke'tok ju' puert cyu'n ocx Jesús tuja ex cub we' cxol, e' xi' tk'olbe'n ex tma: —Kexi'x cc'u'je', ex che' tzalajxe'. Ex xi'naj yolin te Tomás ex xi' tma'n te: Ca'yinke'tzjuya nk'obe', ex k'oncx-juya twi' tk'oba tza'lu toj ju' tic'len culauǎ, ex k'ontzjuya tk'oba, k'oncxa toj ju' tc'ixblen nxucye' tu'n lans. Lalun tz'oca mya ocslal, nok o'cx tu'n toca ocslalxi'x. Xi'tzun ttzak'we'n Tomás te: —A Wajáu ex Ndios, chij.

Marcos 16:9

Tojtzun doming tnejel k'ij te sman, tej tjatz ank'in Jesús cxol cyimni, cub tyec'u'n tib tnejelxi'x twitz Mariy ju' aj Magdala, aj ojetok tz'etz wuk tajau il toj tanmi tu'n Jesús.

TU'N JU' ANK'IBL KU'MTZUN K'UKLI KC'U'J

2 Corint 4:14

Ku'n canlike' kwitz, ate' Dios aju' jatz ank'in Kajau Jesús tu'n cxol cyimni, ex icx oc ko' jawil ank'ine' tu'n icu' cse'nte Jesús; ex kcyakiltzuntz junx oc ko'ke' xe'l k'i'n, tu'n kten junx twitz Jesús.

Juan 5:25 ex 28, 29

Aju' oc cxe'l nma'ne' cyeye' axte': tzul tk'ijlalil, ex a tk'ijlalilju' ja'lo, aj cbinte cyimni ju' tk'ojk'ojel nwi'ye' ayine' ju' Tc'ual Dios, aye'tzun ju' oc che' ocslalte nyole' oc che' ank'il. . . . Lalun che' jau labtiye' ti'j ja'lu, ku'n cpomil tk'ijlalil, ccyakil ju' e' cyimni, oc cbi' ju' tk'ojk'ojel nwi'ye', ex oc che' bje'letz cyoj mukbil. Aye'ju' xe' binchanteju' ba'n, oc che' jawil ank'in tu'n cc'monteju' chwinklal; aye'tzun ju' xe' binchante tak'wix, ex oc che' jawil ank'in tu'n cxi' toj tz'e'ysbil witzbaj.

Rom 6:3-5

¿Ma mintzun junti' bi'n cyu'ne', ayo' ju' oje jau a' kwi' toj tbi Jesucrist, a tajbenju' tu'n kten toj mujbabl tibil tuc'i'l Jesucrist, ex mujli kten tuc'i'l toj ju' tcamic. Ku'n ate Crist tej tcyim cu'x mku'n, icxi'xtzunkeju' tej tjau a' kwi', nacu'j o' cyim ex nacu'j o' cu'x mku'n junx tuc'i'l Crist, ku'n tu'n ju' jausbil a', mujli kten tuc'i'l. Ex icu' cse'nte Crist, jatz ank'in cxol cyimni tu'n ju' tipumal Mam-baj, ex icxtzunkeju' tu'n kbet ba'n toj ju' ac'a'j chwinklal. Ku'n ka mujli kten junx tuc'i'l Crist toj ju' tcamic, ex icxtzu'n oc ko' jawil ank'in junx tuc'i'l.

JU' XJANBIL TWITZ DIOS

Lucas 1:74, 75

Tma ka oc ko' cletel tu'n toj ck'ob ju' in che' k'ojin ki'j, tu'ntzun kajben te Dios ex mixti' xobajil, tnic'al ki'j ex tu'n kajben o'cx te, toj tcyakil ju' kchwinklal twitz ja' tx'otx'.

2 Corint 7:1

Ictzunju' e' ntzic ex e' witz'in, aye'ye' ju' ati nc'u'jlalile' cyi'je, aye'cye' yol ja'lu, aju' tzajni tziya'n Dios ke. Ku'mtzun kxtilsam kib te tcyakil ju' in tz'ilsante kxmilal ex in tz'ilsante kanmi; ex tenxwit t-xobajil Dios ke, tu'ntzun kk'onte kib te jumajx, tu'n kajben o'cx te Dios.

2 Timotey 2:21

Icxtzunkeju' ka kajbil tu'n koc te jun ajbel tbanil-xi'x, ati tu'n tel kpa'n kib ti'j tcyakil mya ba'n, ex tu'n tten ju' kanmi xtilun, katzun ma kbincha icju', octzun ko' ocyiltzu' ajbel tecu'xi'x Kajau, extzun nak atcubko'tltzu' tu'n kbinchante alchak-xcyecu' ba'n ak'unl.

1 Pedr 1:2

Aye'ye' ju' ma che' jau sc'o'ne' tu'n Kman Dios, cse'nxju' bentni ti'j tu'n Dios atxi'xj t-xe tnejel, ex aju' Xeubaj Xjan el pa'ncyeye' tu'n cyajbene' nok o'cx te Dios, ex tu'n cnimane' te Jesucrist, ex ju' cyanmiye' tu'n tcyej ten xtilunxi'x nok tu'n ju' tchc'el Jesucrist. Awttzun Kman Dios c'iwlancyeye' nimxi'x, tu'ntzun tkexi'x cc'u'je' ti'j.

1 Pedr 1:15

Ape'te ati tu'n cbinchantejuye', che' ank'ine' toj jun tume'l xjan twitz Dios, ku'n ate Dios aju' txconcyeye', xjante'.

JU' XJANBIL TWITZ DIOS

Isaías 35:8

Atzuntzu' oc cnetela' jun be puro tbanil acuju' TBEYIL DIOS XJAN. Aye'tzunju' na'mx tantz ti'j cyanmi ex pi's ke' twitz Dios mlay bent cyic' toj ju' be lu.

Hebrey 13:12

Ku'mtzun icxte Jesús atzu' cyima' ti'jxi' tnam ex el tchc'el tu'ntzun cyoc ju' xjal nokx tecu' Dios, ex tu'n cyajben o'cx te Dios.

1 Juan 1:9

Pero ka ma jatz kpa'n kil twitz Dios, ba'n tu'n tke kc'u'j ti'j ka oc cbel najsan kil tu'n, ex oc cbajel ttx'jo'n tcyakil ju' mya ba'n ju' ati toj kanmi, ku'n ate Dios tnic'alxi'x ti'j ex in japun tyol tu'n.

Matey 3:11

Ku'mtzun in jau njausa'ne' a' cwi'ye', te jun techlal ka matxi' tz'anjtz ti'j cyanmiye'; atzun ju' juntl ju' lepchitz wi'jxi'ye' oc ctzajel tk'o'n ju' Xeubaj Xjan cyeye' ex k'ak' te t-xel ju' jausbil a' cwi'ye', ju' in binchet tuc'i'l a'. Ate ju' tzul nim-xi'xte' toclen cye nwitze', expe' minti' japumniju' woclene' cse'n toclen jun majen tu'n t-xi' wi'ne' t-xajab.

Efeso 1:4

Nok tu'nel Crist o' jau sc'o'n tu'n Dios atxi'xj na'mxtok tbent ju' twitz tx'otx', tu'ntzun kten twitz Dios ex tu'n kajben o'cx te, ex tu'n kten mixti' ktz'ilil toj kchwinklal.

E' XJAL JU' NOJNKE' TU'N XEUBAJ XJAN

Lucas 11:13

Ku'mtzun mascye mya ba'nke'ye', pero aye' ba'n ti'xti' in che'x ck'one' cye cc'uale'. ¿Yajwittzunlo' Cmane' ju' ati toj cya'j, ma mlaywitlo tzaj tk'o'n ju' Xeubaj Xjan cyeju' in che'x kaninte te? Ocyi, oc ctzajel tk'o'n. Chi Jesús cye t-xnak'tzben.

Cbinchben 1:8a

Ajtzun tul Xeubaj Xjan toj cyanmiye', oc cc'ma'-tzuntze' ipumalj ex octzun che' elextzuye' tziyal weye'

Esequiel 36:27

Oc c'ocyex nk'o'ne' jun cyanmiye' ac'a'j. Ex oc c'ocyex nk'o'ne' cyoje' jun xewbaj te ipumalj, tu'n tjapun cyu'ne' ayeju' oc che' xe'l nma'ne' cyeye', extzun tu'n cnimantejuye' tcyakilju' nchak'bile.

Rom 8:9

Aye'tzuncye' minti' in che' ank'intle' cse'nxju' tajbil cchibjile', nok o'cx in che' ank'ine' cse'nxju' tajbil Xeubaj Xjan, ex aja'lu, ka najli ju' T-xeu Dios toj cyanmiye'. Katzun ati jun mixti' ju' Xeubaj Xjan te Crist toj tanmi, atzunte mya te Cristju'.

Cbinchben 13:52

Pero aye'tzu'n ocslal inxi'xtok che' tzalaj ex noj-nke'tok tu'n Xeubaj Xjan.

Cbinchben 4:31

Atzunj cbaj na'n Dios, jau yucchi ju' ja jatokju' buyina' cyib; ex ccyakil baj noj cyanmi tu'n Xeubaj Xjan, ex tentzun cyipumaltzu' tu'n cyolin tyol Dios.

JU' K'UKBAJIL C'U'JBAJ TBANILXI'X CYE OCSLAL

Salmos 34:18

Nkacuta' te Kajau clolcyeju' inche' bisun ex ate ink'on tzalajbil cye ju' inche' jik'chan.

Isaías 66:2

Tcyakil ju' ti'xti' ati, aye' nk'obe' e' cub binchante. Ex tcyakil weye', chi Kman Dios. Ex wojtzki'nkewe' aye' prow, ex matxi' tz'antz ti'j cyanmi, ex ati tchiylal nyole' cye.

Apocalipsis 21:4

Ccyakil ja'lu, acu' Dios oc c'elel sunte ju' ta'lwitz; ex mlay che' cyimtel, ex mlay che' ok'tel, ex mlay che' uxintel, ex mlay che' yajtitel tu'n c'ixc'oj; ku'n tcyakil ju' atitok ojtxi', matxi' che' baj te jumajx.

Salmos 37:3

Kec tc'uja ti'j Kajaw, ex o'cx binchamjuya ba'n, ex beta toj tnic'altij, tu'ntzun tank'ina twitz tx'otx'.

1 Pedr 4:12, 13

E' ntzic ex e' witz'in aye'ye' ju' atixi'x nc'u'jla-lile' cyi'je', lalun che' jau labtiye' tu'n ju' joybil cyi'je' in tzaj majx cuwxi'x, lalun cximaye' ka oke'cxe' in tzaj joybil cyi'je. Ape' cbinchamjuye', che' tzalajxe', ku'n aye'juncye' in che' ocye' toj ju' yajbil ic'x tu'n Crist, tu'ntzun ctzalaje' nimxi'x aj t-xi' cca'yine' Crist inxi'x koptz'aj aj tul jumajtel.

K'UKBAJIL C'U'JBAJ CYEJU' IN CHE' CUB TZ'AKI

Ate Crist oc toj joybil ti'j tnejelxi'x, ku'n ic'x ju' nim yajbil tu'n, tu'ntzun ju' ic'x tu'n, ku'mtzun ati tipumal tu'n tonin cyi'j ju' in che' oc toj joybil cyi'j.
— Hebrej 2:18

Atzun ju' Dios ju' in k'onte ba'n mujbabil tibil kxol, atzunte Diosju' oc cbel puch'intēju' Satanás tjak' ckane', ex aja'lu, oc tbincha' lwiyxix. Awttzun ju' Kajau Jesucrist c'iwlancyeye'.
— Rom 16:20

Jun xjal ocslal nim yajbil in tzaj ti'j, pero toj tcyakil jalu, a Kajaw in clonte.
— Salmos 34:19

Ka in beta toj a' antinwe' tuc'ila, ex ka ma tzic'xa toj jun tñimal a' mlay jak'wiya. Ex kama tzic'a toj k'a'k' mlay baj tz'e'ya, ex ju' tkan tak' k'a'k' mlay jaw c'enta tu'n.
— Isaías 43:2

Bi'nke ku'n, ka ccyakil ju' in baj ki'j in che' ajben tu'n Dios, tu'n cyoc te jun ba'n cyeju' in che' c'u'jlan Dios, aye'ju' oje che' txocli tu'n Dios cse'n-xju' t'bis tc'u'j.
— Rom 8:28

Aju joybil cyi'je' in tzaj, icxju' cse'n in tzaj cyi'j ccyakil xjal; pero ba'n tu'n tke cc'u'je' ti'j Dios, ku'n ate Dios tnic'alte ti'j, ex mlay taj Dios tu'n ttzaj k'o'n joybil cyi'je' aju' mlay tzic'x cyu'ne'. Ape'te Diosju' oc tbincha', oc ctzajel tk'o'n tume'l cyeye', tu'n tbent cclonte cyibe' teju' joybil cyi'je', ex tu'ntzun ja'lu, oc cbentel tic'x tcyakil cyu'ne'.
— 1 Corint 10:13

K'UKBAJIL C'U'JBAJ CYEJU' IN CUB TI'J CYU'N

Apocalipsis 3:12

Aye'tzun ju' ka ma cub ti'j tcyakil mya ba'n cyu'n, oc che' ocyel nk'one' te jun tkan ja tojxi' tja Dios, ex axtzuntzu' oc che' cjela' ten te jumajx; ex oc c'ocyel ntz'ibane' tbi Dios cwitz, ex icx tbiju' jun tnam etza'n tu'n Dios, oc c'ocyel tz'ibet cwitz, aju' ac'a'j Jerusalem tbi, aju' oc ctzajel toj cya'j jaju' ta' Dios, ex icx oc c'ocyel ntz'ibane' cwitz aju' nbiye' ac'a'j.

Apocalipsis 3:5

Aye'tzunju' ka ma cub ti'j tcyakil mya ba'n cyu'n, aye'tzuncye oc c'ocyel cyocsa'n cxbalunju' sakile, ex ju' cbi tz'iba'n toj ju' libr te chwinklal, mlay cu'x nxitune', ape' oc cnbincha'juye' oc cxe'l nchic'bane' te Nmane' ex oc cxe'l nchic'bane cye anjl aye' in che' ajben te Nmane', oc nma'ye' ka ax, ka ocslalke' wi'je'.

Apocalipsis 3:21

Aye'tzunju' ka ma cub ti'j tcyakil mya ba'n cyu'n, oc cxe'l nk'one' ambil cye tu'n ccub ke nc'etze' toj nk'ukbile' jaju' in chin cawinaye', icu' cse'nwe' ma cub ti'j tcyakil wu'ne', ku'mtzun ma chin cub keye' tc'etz Nmane' toj ju' tk'ukbil jaju' in cawina'.

Apocalipsis 2:7

Alcye ati txcyin, binx aju' in tma'n Xeubaj Xjan cye ccyakil ocslal ju' ate' toj junjun tnam. Aye'tzun ju' ka ma cub ti'j tcyakil mya ba'n cyu'n, oc cxe'l nk'one' cyoclen tu'n clo'nte twitz ju' tze te chwinklal, aju' ati tc'etz Dios toj cya'j.

CHI DIOS MIXTI' TU'N CPA'NTE CYIB JU' MJEBNKE'

1 Corint 7:10, 11

Aye'tzun ju' mjebnke'tel oc cxe'l nma'njaye' lu cye; aju' xu'jilbaj lalun cyej ttzokpi'n ju' tchmil. Ex aja'lu myayinkinwe' in chin k'mante, ate Kajau in k'mante. Atzu'n kya ka nabex ma cyej ttzopi'n tchmil, mixti' tu'n tmje tuc'i'l juntl ichan, katzun min tajbil tu'n tcyaj ten tjunal, ba'n tu'n tanj jumajtl ti'j tc'etz tchmil. Ex icxtzun tume'lju' aju' ichan mixti' tu'n tcyej ttzokpi'n ju' t-xu'jil.

Rom 7:2, 3

Icu' cse'n jun kya mjebni tuc'i'l tchmil, ati toclen ju' ley ti'j ex tu'n tmante ley ka il ti'j tu'n tnajan junx tuc'i'l tchmil; katzun ma cyim ju' chmilbaj, aju' kya lu oc cjelten tzokpi'n, ex mlay tma ley tu'n tnajan tuc'i'l tchmil, ku'n ojetokna' cyim ju' tchmil. Katzun ma mje ju' kya lu tuc'i'l juntl ichan, extzun ka itz'xtokju' tchmil, aju' kya lu oc tma' ley ti'j ka in binchan ajpajil; katzun ma cyim ju' tchmil aju' kya lu, oc cjelten tzokpi'n, ex ka ma mje tuc'i'l juntl ichan, mlay tma ley ti'j ka in binchan ajpajil, ku'n ojetokna' cyim ju' tchmil.

Matey 5:32

Ayintzunwe' oc cxe'l nma'ne' cyeye', ka ati jun ichan ex ka ma cub tpa'n tib tuc'i'l t-xu'jil, extzun ka aju' kya ka minti' xbinchan ajpajil, ati til ju' ichan, ku'n tu'nte tpaj jacu' cub tz'akiju' kya toj ajpajil tuc'i'l juntl ichan. Extzun ju' ichan ju' oc cmjebil tuc'i'l ju' kya lu, ex icx in tbincha'n ajpajil.

JU' TULEL CRIST TCAMAJI'N

Juan 14:3

Ajtzun nxiye' ex aj cbentiju' cnajbile' wu'ne', chin nultzun jumajtle' nelcyeye', ex octzun che' xe'l wik'ine' wuc'ile', tu'ntzun ctene' wuc'ile' toj ju' najbil jaju' oc chin tembilaye'.

Apocalipsis 3:11

Aju' tk'ijlalil tu'n wule' in nojkelante'. Ku'mtzun ctzyume' ba'nxi'xaju' ati cyeye' tu'ntzun lalun tz'el k'i'n ju' oyaj cyeye' tu'n juntl.

Marcos 8:38

Aye'tzun xjal ka ma che' cub ch'ixwi tu'n npaje' ex tu'n tpaj nyole', cwitz xjal aj ilke' ex elni cpa'n cyib ti'j Dios, ex icxtzunwejuye' oc chin bel ch'ixwiye' tu'n cpaj aj wule' toj t-spic'umal Nmane', ayine' ju' in tzaj chk'one' tu'n Dios tu'n ntene' cxol xjal, ex oc che' tzajel wuc'ile' e' anjl xjanke', chi Jesús baj tma'n.

Matey 24:30

Ex oc cca'yi'ye' techlal twitz cya'j ka cxi' wule', ayine' ju' in tzaj chk'one' tu'n Dios tu'n ntene' cxol xjal; ex ccyakil xjal cyoj ccyakil tnam oc che' bajel ok', ex oc cla' aj ntzaje' toj muj twitz cya'j, tuc'i'l wipumale' nim, ex inxi'x koptz'aj wi'je' tu'n nspic'umale'.

Matey 24:27

Ku'n ate' aj wule' ic chin nula'juye' cse'n ju' xlok'locya'j ju' in jau c'enti tzmax toj tjawitz k'ij ex in pon koptz'aj tzmax toj telix k'ij, ictzun chin nulajuye' ayine' ju' in tzaj chk'o'ne' tu'n Dios tu'n ntene' cxol xjal.

JU' TULEL CRIST TCAMAJI'N

1 Juan 3:2

E' ntzic ex e' witz'in, ju' ati nc'u'j'jalile' cyi'je', ja'lo matxi' ko' oc te tc'ual Dios; ex na'mx ttzaj yec'u'n ke cse'n ko' ocyela' yajxi'tel. Pero bi'n ku'n aj tul Jesucrist, oc ko' ocyel icu' cse'nte, ku'n oc c'ocyel kca'yi'n acuxi'x.

Apocalipsis 16:15

Atzunte Crist tma icja'lu: Aju' tk'ijlalil tu'n wule' nok minabex, icu' cse'n in nul jun elek'. Atzun ju' xjal in xk'ukin c'iwla'nte', aju' ocsa'nc t-xbalun tu'n, tu'ntzun lalun bet x'bikli, ex tu'n lalun tz'el tch'ixaw cwitz xjal. Chi Jesucrist.

Lucas 12:40

Icxtzuncyejuye' ati tu'n ctene' nakx atcubke'tle'; ku'n bentu'pe'lo aju' cmuj minti' xima'n cyu'ne' ka chin nule', atzunlo cmuj ju' chin nulaye', ayine' ju' in tzaj chk'one' tu'n Dios tu'n ntene' cxol xjal. Chi Jesús baj tma'n cye t-xnak'tzben.

Cbinchben 1:11

Ex cmaju' cabe' ichan cye: —E' ichan aj Galiley, ¿tiku'n in che' ca'yinxaye' twitz cya'j? Ku'n ate' Jesús lu, aju' xjau k'i'n cxole' ju' matxi' txi' toj cya'j, axtzunte tzul jumajtlu' ex icx tzulaju', cse'n-xju' xi' cca'yine' tej xi', che' chiju' cabe' ichan cye.

Matey 16:27

Ku'n ayine' ju' in tzaj chk'o'ne' tu'n Dios tu'n ntene' cxol xjal, chin nule' toj t-spic'umal Nmane', exke' anjl ju' in che' ajben weye' che' ul wuc'ile'; ajtzun wule', tzmaxi'tzun oc cxe'l nk'one' tume'l t-xel te junjun xjal, aju' tume'l t-xel te ju' tbinchben.

AJU TYOL DIOS

Lucas 21:33

Ex ju' cya'j ex tx'otx' oc che' najelcye', pero atzun juwe' nyol milo bajel, nak o'cx il ti'j tu'n tjapun.

Matey 22:29

Atzunte Jesús xi' ttzak'we'n cye ex tma: —Aye'-cye' chucjni cnable' ti'j ja'lu, ku'n minti' in cane toj cnable'aju' tz'iba'n toj Tu'jil tyol Dios, ex tu'n ju' minti' in nel cnic'e' ti'j tipumal Dios.

2 Pedr 1:21

Ku'n aye'cye' e' t-sanjelal Dios ojtxi', minti' e' yolincye' nok tu'nx cnabl cyibxcyib. Ku'n aye'cye' xjal lu, o'cxtzu' e' ajbena' te Dios, ex tcyakil ju' tzaj k'ma'n cye tu'n Dios, atzunte xi' cma'nju' cye xjal, ku'n aye'cye' t-sanjelal Dios lu, xaklu'nke'tok tu'n Xeubaj Xjan.

2 Timotey 3:16

Ku'n tcyakilju' tz'iba'n toj Tu'jil tyol Dios, acu'te Dios yolin toj cnablju' tmajen tu'n ctz'ibante acu'ju' tma Dios toj cnabl, aye'tzun ju' yol ju' e' cyej tz'iba'n, ati cyajben ke, tu'n kxnak'tzanjtz tu'n, ex tu'n ktzac'unjtz tu'n ti'j ju' mya ba'n, ex tu'n ttz'aktzet knabl, ex tu'n kxnak'tzet tu'ntzun kbet tojxi'x tnic'alil ti'j.

Salmos 119:11

Oje' che'x nc'u'nju'ye' tyola toj wanmiye' tu'n mlalun chin binchantl ile' ti'ja.

Salmos 119:105

Aju' tyola in tilc'yaj cye nkane' ex spic'un toj nbeye'.

Published in numerous languages as God supplies funds in answer to prayer. If you would like more copies for prayerful distribution, write in English. Specify which language(s) you need and how many booklets.
World Missionary Press, PO Box 120, New Paris, IN 46553-0120 USA

Aju' tál u'j lu, cyak'unben ocslal ex a t'bis cc'u'j ju' tu'n txi' oyit. Ex aju' tál u'j lu in tz'ibet mya nok o'cx toj jun yol, ex icx cyoj txkantl yol tu'n txi' sipet toj tcyakil twitz tx'otx'. Aye'tzun ma che' c'monte ka cyajbil txkantl, ctz'ibanxe' toj ju' biyj cubl, ex ka cyajbile' toj Castiy, csmanxe' cyoj ju' biyj lu' SOCORRO DE LO ALTO tbi ju' tratad.

La PRENSA MISIONERA MUNDIAL, Inc.
Apartado (Box) 120
New Paris, Indiana 46553
E.U.A.

BINCHA'N TU'N WATSON GOODMAN

TU'N T-XI' OYIT
—MYA TE C'ÄXJAL



Read booklets online or by App
www.wmp-readonline.org

128/2 Mam HFA